

ካብ መበል 13 ናይ ህወሓት ጉባኤ ንፅበዮም ውሳኔታት

መርሰኤ ኪዳን

ካብ ሜኔሰታ: ሃገረ ኣሜሪካ

mersea.kidan@gmail.com

ናይ ኢትዮጵያ ህዝብታት ወያኔ ዴሞክራሲያዊ ግንባር (ኢህወዴግ) መበል 11 ኮንግረሥ (ሓፈሻዊ ጉባኤ) ንምግባር ምድላዎት ይግበር ኣሎ። ካብቶም ምድላዎት ሓዲ ሕድ ሕድ ኣባል ውድባት ናይቲ ግንባር ዝገብርዎ ሓፈሻዊ ጉባኤ (ኮንግረሥ) እዩ። በዚ መሰረት እዚ ሓዲ ካብቶም ናይቲ ግንባር ኣባል ዝኾነት ዴሞክራሲያዊ ውድብ ህዝቢ ኦሮሞ ሓፈሻዊ ጉባኤ ገይራ መሰረታዊ ለውጢ ከምፅእ ዝኸለሉ ውሳኔታትውን ኣሕሊፋ እዩ። እታ ውድብ ካብዝወሰነቶም ውሳኔታትውን

1. ሓዲሽ ናይ ፖለቲካ ኣተሓሳስባ ሒዝካ ን ኦሮምያ ይኹን ንኢትዮጵያ ካብኡ ሓሊፍካውን ንኣፍሪካ ምምራሕ
2. ንነበር ኣመራርሓታት ናይ ውድብ ንዝገበርዎ ስራሕቲ ኣመስጊንካ፣ ንናብርኦም ዘድልዩ ጥቅምታት ሂብካ ብኸብሪ ተፋኒዮም
3. ነታ ውድብ ናብ ፓርቲነት ተሸጋገራ ምስኡ ተተሓሒዙውን ናይታ ውድብ ሸም ናብ ኦሮሞ ዴሞክራሲያዊ ፓርቲ ተቐይሩ
4. ነቲ ሓዲሽ ኣተሓሳስባ ሒዞም ክመርሑ ዝኸለሉ ሓዲሽቲ ኣመራርሓታት ተመሪዮም። ካብ ሰማኒያ ዝኾኑ ነበር ኣባላት ማእኸላዊ ኮሚቴ ደገምም ዝተመረፁ ዓሰርተ ሽድሽተ ጥራሕ እዮም።

ብተመሳሳሊ ካልኣት ኣሓት ውድባት ናይ ኢህወዴግ ነናይባዕሎም ሓፈሻዊ ጉባኤታት ከካይዳ እዮን። ኩለን ኣሓት ውድባት ከም ኦሮም መሰረታዊ ለውጢ ከምፅእ ውሳኔታት ክውስና ናይኩልና ትፅቢት እዩ። ህወሓት ኣብ መበል 13 ስራዕ ሓፈሻዊ ጉባኤ ካብቶም ክትውስኖም ዝግብኡ መሰረታዊ ለውጢ ከምፅእ ውሳኔታት ዝተወሰኑ ክጥቁም እዮ።

1. ህወሓት ካብ ወያኔ ወይ ኻዓ ኣብዮታዊ ውድብነት ናብ ዴሞክራሲያዊ ፓርቲነት ትሸጋገር። እቲ ብሕወሓት ዝተመርሐ ናይ ዓሰርተ ሸውዓት ዓመታት ወያኔ ኩላህና ንኸርዕሉ መስተንክራዊ ታሪኽ እዩ። እዚ ግዜ እዚ ግና ናይ ወያኔ ወይ ኻዓ ናይ ኣብዮት ወይ ኻዓ ናይ ዓመፅ ግዜ ኣይኮነን። ዝተፈላለዩ ፓርቲታት ስልጣን ንምሓዝ ብዴሞክራሲያዊ መንገዲ ዝናሓኩሉ ግዜ እዩ። ስለዝኾነ ሕወሓት ናብ ዴሞክራሲያዊ ፓርቲነት ትሸጋገር። መፀውዒ ሸማውን ብኡ ገይራ ትቐይር። ኣብነት ትግራይ ዴሞክራሲያዊ ፓርቲ (ትዴፓ)፣ ትግራይ ፌደራላዊ ዴሞክራሲያዊ ፓርቲ (ትፌዴፓ) ፓርቲ ገስገስቲ ትግራይ (Progressive Party of Tigray), ወዘተ...
2. ነባር መራሕቲ ህወሓት ሙሉእ ጥቕምታቶምን ንመነባበሪ ዘድልዮም ነገራት ተማሊኡሎም ነቲ ክሳብ ሎሚ ዝሃቡና ግልጋሎት ኣፍልጦ ተዋሂብዎም ብኸብሪ ይሰናቡ። ኮይኑ ግና ከም ክቡር ዶ/ር ኣርከበ ዕቕባይ ዘለዉ ኣብዝወፈሩሉ ኹሉ ዕውት ይኹኑ ዘለው መራሕቲ እንደውም ናብ ኣብ ኣመራርሓ ምምላሳ ክጠቅም እምበር ኣይጎድእን።
3. ህወሓት ኣንጻር እቲ ባዕላ ዝሃንፀፀቶ ሕገመንግስቲ ንትካል እግሪ ምትካል ትግራይ (ትእምት) ወኒና እናመሓዳደረት ትርከብ። ፍርቂ ንብረት ናይ ትእምትውን ብሸም ዝተወሰኑ መራሕቲ ህወሓት ኣብ ባንኪታት ወጻኢ ከምዝርከቡዎን ዘሕብሩ መረዳእታታት ኣለው። እዚ ብሓፂር ግዜ ሕጋዊ ብዝኾነ መልክዑ ናብ ንብረትነት መንግስቲ ትግራይ እንድሕር ዘይተዛወረ እቲ ገንዘብ ክጠፍእን ትእምት ባዕላውን ኣብሓደጋ ክትወድቕ ትኸእል እዩ። ስለዝኾነ መንግስቲ ኢትዮጵያ ከም ንኢትዮጵያ ኣየር መንገድን ካልኣት ትካላት ዘመሓዳድሮም ትሕቲ ትእምት ዝርከባ ትካላት እውን ብትሕቲ ክልላዊ መንግስቲ ትግራይ ክመሓደራ ይክእል እዩ። ኣድላይ እንተኾይኑውን መንግስቲ ትግራይ ኣክሲዮን ሸይጡ ነተን ትካላት ናብ ህዝቢ ወይ ካዓ ናብ ሰብ ሃፍቲ ከዛውረን ይኸእል። ካብቲ መሸጣ ዝርከብ እትወትውን መንግስቲ ትግራይ እምኒ ኩርናዕ ተተኪሉለን ዘይተጀመራ ዓበይቲ ፕሮጀክታት ክሰርሐለን ይኸእል እዩ። ከም ሓውልቲን ትሕቲ ሓውልቲ ዝርከባ ቤት ዕዮታት ዝኣመሰሉ ብረሃፅ ተጋሩ ዝተሰርሑ ናይ መንግስቲ ትግራይ ይኹና ናይ ህወሓት ንምፍላይ ዘይካላ ዝተፈላለዩ ቤት ዕዮታት ስራዕ ብዝኾነ መንገዲ ናብ ብሕራዊ ክልላዊ መንግስቲ ትግራይ ይዛወራ። ንኣብነት ሓውልቲ ሰማዕታትን ትሕቴኣ ዘለው ህንፃታትን ህዝቢ ትግራይ ብገንዘቡን ብረሃፅን ዝሰርሐን ስለዝኾነ ናብ ንብረትነት ክልላዊ መንግስቲ ክዛወራ ይግባእ። ህወሓት ከምካልኣት ፓርቲነት ተኸርፎ ክትጥቀም ትኸእል እዩ።
4. መራሕቲ ሓፋሽ ትግራይ እቲ ኣብትግራይ ዘሎ ናይ ድሑር ፖለቲካዊን ማሕበራዊን ኹነታት ትግራይ ቀንዲ መርኣያ እዩ። እዚውን እተን ናይትግራይ ማዕኸናት መራሕቲ ብትሕቲ ሙሉእ ቕፅፅር ህወሓት ብምዃን እዩ። ሕወሓት ካብዝን ማዕኸናት መራሕቲ ኢዳ ኣውግኦ እተን ማዕኸናት ብክኢላታት ከምራሓ ክግበር ኣለዎ።

5. ኣብትግራይ ይኹን ኣብ ካሊኦ ክፍሊ ኢትዮጵያ ወይ ካዓ ዓዲ ወፃኢ ዝነበሩ ተጋሩ ኩሎም ብዓብዩ ስምዒትን ድልየትን ይሳተፉላ ዝነበረት ሓንቲ ዘይመንግስታዊ ትካልና ማሕበር ልምዓት ትግራይ ነይራ። ኮይኑ ግና ህወሓት ነዛ ናይልምዓት ማሕበርና ውን ናፃ ኮይና ክትሰርሕ ስለዘይፈቐደትላ ብዝሒ ኣባላታ ነኪዩ ሎሚ ዳርጋ ናይውልቀሰብ ኣባላት ዘይብላ ኮይና ኣላ። ህወሓት ኢዳ ካብ ማ.ል.ት. ኣውጺኦ ናብ ብክኢላታት ዝምራሕ ሓዲሽ ቦርድ ክተመሓላልፋ ይግባእ። ብተመሳሳሊ ማሕበረ ረድኤት ትግራይ (ማረት) ካብ መጀመሪያ ጀሚሩ ካብ ዓለም ለኽ ግብረሰናይ መንግስታትን ውድባትን እናኣከበት ነቲ ብሽም ህዝቢ ትግራይ ዝተኣከበ ሃፍቲ ነሓረስታይ ትግራይ ትቆፃፀረሉ መሳርሒ ገይራቶ ፀኒሐ እያ። ነቲ ሓረስታይን ድኻን ክሕግዝ ዝተሓሰበ እኹሊን ገንዘብን ህወሓት ነቲ ሓረስታይ ኣሲራ ዝሓዘትሉ መእሰሪ ሰንሰለት ኮይኑ ኣሎ። ማረት ብቐልጠፍ ናብ ብትሕቲ ቤት ምኽሪ ክልል ትግራይ ዝጣየሽ ኮሚሽን ክትማሓላልፍ ይግባእ። እቲ ትፃወቶ ግደውን ብክኢላታት ተፀኒዑ መፃኢ ዕድላ ብቤት ምኽሪ ክልል ትግራይ ክውሰን ኣለዎ።
6. ሓደ ስርዓት ካብ ግዕዝይናን፣ ዘይፍትሓዊነትን ናፃ ክኸውን ዝኸእል ህዝቢ ዝዳንዮም ተነሓናሕቲ ፖለቲካዊ ፓርቲታት እንተሃልዮም እዩ። መራሕቲ ህወሓት ነዚ ተቐቢልኩም ኣብ ዓዲ ውሽጢ ይኹን ካብ ዓዲ ወፃኢ ዝርከቡ ፖለቲካዊ ፓርቲታት ናብ ዓዶም መግለጻም በናፅነት ክንቀሳቐሱ ስለዝፈቐድኩም ምስጋና ይግባእኩም። ድሕሪ ሎሚ ቶም ካልኣት ፓርቲታት ፀላእቲ ከይኹኑ ተነሓናሕቲ ከምዝኹኑን ህወሓትውን ካብቶም ተናሓናሕቲ ፓርቲታት ሓንቲ እምበር ፍልይቲ ከምዘይኮነት ኣሚንኩም ነቲ ንሕንሕ ተዳለዉ። እቲ ካብ ቀበሌን ወረዳን ስካብ ላዕለዎይ ኣመራርሓ መንግስቲ ትግራይ ዘሎ መራሒ ብህዝቢ ይዳነይ። እቲ ፅቡቕ ዝሰርሐ ዳግም ይመረፅ እቲ ንህዝቢ ዝበደለውን በቲ ዝበደሎ ህዝቢ ይቀፃዕ።
7. መብዛሕትኦም ናይ ሎሚ ኣባላት ማእከላይ ኮሚቴ ህወሓት ነዘን ካብዚ ንላዕሊ ዝተዘርዘሩ ስጉምቲታት ክወስዱ ስነ ኣእምሮኣዊ ድሉውነት ከምዘይብሎም ፍሉጥ እዩ። እቲ ማእከላይ ኮሚቴ ካብቲ ዝለመዶ ወያኔ (ፐርኑፍ) ኣሰራርሓ ወፃኢ እቲ ሎሚ ዝድለይ ዴሞክራሲያዊ ኣሰራርሓ ኣይለመዶን ከለምዶ ክፍትንውን ኣይራኣይን። ከምቲ “you can’t teach an old dog new tricks” ንዝኣረገ ክልቢ ሓዲሽ ፃወታ ክተምህሮ ኣይትኸእልን ዝበሃል፤ ናይ ሎሚ ኣባላት ማእከላይ ኮሚቴ ህወሓት ብናፅነትን፣ ብማዕርነትን ምስ ካልኣት ፓርቲታት እናተናሓናሕካ፤ ህዝቢ ብዝመሰሎ መልክዑ ተደራጅቶ ሓሳቡን ድልዮቱን ዝገልፀሉ ሃዋህው ክቐበልዎ ዘፀግጥም ስርዓት እዩ። ካብ ህወሓት ቐፅፅር ናፃ ዝኾና ዘይመንግስታዊ ትካላት፣ ናይ ንግዲ ትካላትን ፖለቲካዊ ፓርቲታትን ብናፃ ዝንቀሳቐሱሉ ሃዋህው ዘይደልይዎ ሃዋህው እዩ። ኮይኑ ግና ኣብውሽጢ ሕወሓት ምስቲ ግዜ ሓቢርካ ንምልዋጥ ድልየት ዘለዎም፣ ንህወሓት ካብጥፍኣት ከድሕኑ ድልየት ዘለዎም ከም ዶ/ር ደብረፅዮን ገ/ሚካኤል ዘለው መራሕቲ ኣብ ኣመራርሓ ህወሓት ብግሁድ ዝርኣይ ፍልጠትን ክእለትን ዘለዎም መራሕቲ ዘይምህላው ፀገም ንክፈትሑ ክቃለሱ ይግባእ። እዚውን ክግበር ዝኸእል ነቶም ስካብ ሎሚ በብሴሚናሩ ናፃኻትኩም ዘወድሱ ከይኹነ፣ ነቶም ስካብ ሎሚ ዋላ ብኣፀጋሚ ኩነታት ጌጋኹም ይነግሩኹም ዝነበሩ መናእሰይ ምሁራትን ነበር ተጋደልቲን ጋቢዝኩም ሓዲሽ ኣመራርሓ ክትፈጥሩ ይግባእ። ልክዕ ኣህዴድ ከምዝገበሮውን ካብ ሰማኒያ ፐርሰንት ዘይንእሱ ኣባላት ማእከላይ ኮሚቴ በሓደሽቲ ኣባላት ክትክኡ ይግባእ።

ብሓፈሽኡ ህወሓት ንመበል ዓሰርተ ሰለስት ግዜ ኣብትገብሮ ሓፈሻዊ ጉባኤ ካብዚ ንላዕሊ ዝተዘርዘሩን ካልኣት ኣድላይቲ ውሳኔታት ወሲና እቲ ግዜ ዝጠልቦ ኣታሓሳስባን ኣመራርሓን ሒዞ ብዓወት ከምትዛዘም ተስፋ ንገብር። ብተመሳሳሊ ካብ መስከረም 23 ጀሚሩ ኣብዝካየድ ናይ ኢህወዴግ ሓፈሻዊ ጉባኤ ምስ ኣሓት ውድባት ግቡእ ቦታኣ ሒዞ ብሓዲሽ መንፈስ ኣድላይቲ ውሳኔታት ተወሲኖም ሃገርና ናብ ሰላማዊን ዝሓሸ ፖለቲካዊ ይኹን ኢኮኖሚያዊ ዓንፈት ክትሰድር ትፀቢትና እዩ።

ኣዮኹም ናይና!

መርሰኤ ኪዳን

ካብ ሜኔሶታ፡ ሃገረ ኣሜሪካ

mersea.kidan@gmail.com